

ڈاکٹر محمد افضال بٹ

انچارج فیکلٹی آف آرٹس اینڈ سوشل سائنسز، گورنمنٹ کالج ویمن یونیورسٹی، سیالکوٹ

ڈاکٹر محمد خرم یاسین

لیکچرار، شعبہ اردو، گورنمنٹ کالج ویمن یونیورسٹی، سیالکوٹ

ڈاکٹر طاہر عباس طیب

اسسٹنٹ پروفیسر، شعبہ اردو، جی سی ویمن یونیورسٹی، سیالکوٹ

”حدائق بخشش“ از احمد رضا خان بریلوی کا اسلوبیاتی جائزہ

ABSTRACT

Famous Naat writing poet, Molana Ahmad Raza Khan adopted unique stylistics approach in his Naat book “Hadaiq-e-Bakhshish” and proved himself a unique, distinctive and inimitable poet of Naats among his contemporaries. This is why his naat were acclaimed all over the Urdu world and till the time his followership in Naat writing is continued. The large scale stylistic analysis of his poetry shows that not only the tradition of classical period poetry is present there but also some different and very difficult poetic techniques, in large and repeated no. are also part of it. Beside this, his selection of words, revelation of poetic imagination and expression of idea is the clear manifestation of his esthetic sense. This article is an effort to bring into lime light the stylistics of "Hadaiq e Bakhshish".

Key Word: Molana Ahmad Raza, Hadaiq-e-Bakhshish, techniques

مختصر تعارف مولانا احمد رضا خان:

مولانا احمد رضا خان نے عوام و خواص میں اپنی نعت و سلام کے خصوصی حوالے سے شہرت پائی اور اردو ادب کو ”حدائق بخشش“ کی صورت ایسا بیش قیمت تحفہ دیا جو نہ صرف تاحال مقبول ہے بلکہ نعت گوئی میں سند کا درجہ بھی رکھتا ہے۔ اپنے اچھوتے اسلوب کے سبب وہ نعت گوئی کے میدان میں متقدمین و متاخرین میں نمایاں نظر آتے ہیں اور نثر میں خطوط نویسی کے حوالے سے بھی منفرد مقام رکھتے ہیں۔ مولانا احمد رضا خان ہمہ جہت

شخصیت کے مالک تھے اور اردو کے علاوہ فارسی، عربی، ہندی اور سنسکرت سے بھی بخوبی واقف تھے۔ یہی وجہ ہے کہ نہ صرف انھوں نے نعت گوئی میں مذکورہ زبانوں کو بھی بڑی مہارت سے استعمال کیا بلکہ بعض مقامات پر ان چاروں زبانوں کا یکجا استعمال بھی کیا۔ نعتوں کے حوالے سے ان کی شہرت محض مترنم، بحر، شعریت، تغزل اور اچھوتا اسلوب ہی نہیں بلکہ ان میں عشق رسول ﷺ کی جولانی، ترویج اور فراوانی بھی شامل ہے۔ چونکہ عشق رسول ﷺ کا پرچار ان کی زندگی کا خاصا تھا اس لیے یہ جوہر ان کی نعتوں میں بھی بدرجہ اتم نظر آتا ہے۔ ان کی زندگی کے مندرجات کا تعارف بہت سی کتب میں کیا گیا ہے حیات و خدمات کے حوالے سے آٹھ سو (۸۰۰) کتب تحریر کی جا چکی ہیں جب کہ اسی موضوع پر ایم فل و پی ایچ ڈی کی اکتالیس (۴۱) ڈگریاں بھی دی جا چکی ہیں۔^(۱) احوال و آثار اعلیٰ حضرت مجدد اسلام“ میں علامہ نسیم بستوی ان کا تعارف اس طرح سے پیش کرتے ہیں:

”شہر بریلی شریف میں ۱۰ شوال المعظم ۱۳۷۲ء بروز شنبہ بوقت ظہر مطابق ۱۴ جون سن ۱۸۶۵ء کو آپ عالم ہستی میں جلوہ گر ہوئے۔ پیدائشی اسم گرامی ”محمد“ ہے، والدہ ماجدہ شفقت میں ”امین میاں“ اور دیگر اعزہ ”احمد میاں“ کے نام سے یاد فرمایا کرتے تھے۔ جد امجد نے آپ کا نام ”احمد رضا“ رکھا۔“^(۲)

جبکہ محمد یوسف صابر نے ان کے خاندانی پس منظر کی عکاسی اپنی کتاب ”چودھویں صدی ہجری کی ایک عظیم شخصیت“ میں ان الفاظ کی صورت میں کی ہے:

”احمد رضا خان پٹھانوں کے بھڑائچ قبیلے سے تعلق رکھتے تھے۔ ان کا اصلی وطن قندھار تھا۔ آپ کے بزرگوں میں سب سے پہلے شجاعت جنگ بہادر سعید اللہ خان نادر شاہ کے ہمراہ قندھار سے ہندوستان آئے اور محسن ہزاری منصب پر فائز ہوئے۔ لاہور کا شیش محل انھی کی جاگیر تھا۔ انھیں دو گاؤں بھی جاگیر میں ملے جو امام احمد رضا کے عہد شباب تک ان کی ملکیت میں تھے۔ بعد میں امام احمد رضا کی انگریزی سامراج سے مخالفت کی پاداش میں وہ جاگیر ضبط ہو گئی۔ ۷ شوال ۱۲۷۲ء ہجری بمطابق جون ۱۸۶۵ء بروز شنبہ ظہر کے وقت بریلی کے محلے جسول میں مولانا علی خان کے گھر ایک بچہ پیدا ہوا۔۔۔ دادا مولانا رضا علی خان نے اپنے عظیم فرزند کا نام محمد رکھا۔ گھر میں والدہ ماجدہ بیار سے امن میاں اور والد ماجد و دیگر اعزہ و اقربا احمد میاں کہہ کر پکارتے۔“^(۳)

مولانا احمد رضا کی ذات کئی علمی و ادبی حوالوں سے معتبر رہی، وہ بیک وقت مفسر بھی تھے، مترجم بھی، محدث بھی، شارح بھی، شاعر بھی اور نثر نگار بھی۔ ان کی شخصیت میں ہمہ جہتی اس قدر درجے کی تھی کہ انھوں نے محمد یوسف صابر کے مطابق دینی مدارس اور علمائے حق کی کمی کو پورا کرنے کے ساتھ ساتھ لٹریچر کی طرف بھی توجہ دی اور

تقریباً پچپن (۵۵) علوم میں ایک ہزار سے زائد کتب تصنیف فرمائیں۔^(۴) انھیں جن علوم میں دسترس حاصل کی اور ان کے حوالے سے کتب تحریر فرمائیں ان میں علوم قرآن مجید، حدیث اور اصول حدیث، فقہ اور اصول فقہ، تفسیر، تقابل ادیان، عقائد، ادب فارسی، ادب ہندی، ادب اردو، ترجمہ نگاری، تنقید، ادب عربی، علم الکلام، نحو، صرف، معانی، بیان، بدیع، منطق، جدل، تاریخ، نعت، ادب عربی، مناظرہ، فلسفہ، تفسیر حساب، ہندسہ، قرات، تجوید، تصوف، سلوک، اخلاقیات، زیجات، مثلث کروی، مثلث سطح، مربعات، جعفر، عروض، قوافی، نجوم، اوقاف، فن تاریخ و اعادہ، اسما الرجال، سیر جبر و مقابلہ، حساب سینی، مناظر و مرایہ، توقیت، اکر، خطاطی: خط نسخ، خط نستعلیق، خط مستقیم، خط شکستہ، وغیرہ کے علوم شامل ہیں۔ انھوں نے محض آٹھ برس کی عمر میں نہ صرف شروح لکھنے کا آغاز کیا بلکہ زندگی کے دوسرے عشرے میں فتویٰ نویسی کا آغاز بھی کر دیا تھا۔ یوسف صابر ان کے بچپن میں ہی علم و ادب کی جانب راغب ہونے کے بارے میں بیان کرتے ہیں کہ:

”آپ نے ۸ سال کی عمر میں زمانہ طالب علمی میں ہدایتہ النحو کی شرح لکھی اور غالباً ہی ان کی سب سے پہلی تصنیف ہے۔ ۱۲ شعبان ۱۲۸۶ء کو ۱۳ سال ایک ماہ پانچ دن کی عمر میں آپ نے باقاعدہ فتویٰ نویسی کا آغاز کیا۔“ (۵)

نعت گوئی کی جس طرز کا آغاز مولانا احمد رضا نے کیا وہ بہت کامیاب دیر پا اور دور رس رہا۔ آج تک نعت گو شعرا ء ان کی پیروی میں حضور کی مدح سرائی کر رہے ہیں لیکن کسی کا بھی تحریر کردہ سلام، مقبولیت کے انتہائی درجے پر فائز، ”مصطفیٰ جانِ رحمت پہ لاکھوں سلام“ کو چھو نہیں سکا۔

حدائق بخشش کا جمالیاتی و اسلوبی جائزہ

ایک ادیب کی شخصیت چوں کہ بہت سے معاشرتی، معاشی، سیاسی اور مذہبی مسائل سے اثر قبول کرتی ہے اور اس کا ماحول اس کے ایک خاص اندازِ فکر کو پروان چڑھاتا ہے اس لیے اسلوب کا تعلق براہِ راست مصنف کی ذات اور اندازِ تفکر سے ہوتا ہے۔ جب بھی کوئی ادیب قلم اٹھاتا ہے تو اس کی تحریر بہت سے ثقافتی اور تہذیبی عوامل کے گرد گھومتی ہے۔ انھیں کا نام دیتا ہے (Codes and Conventions) جنہیں رولنڈ بارتھیز کوڈز اینڈ کنوینشنز (textuality-Inter) اور جولیا کرستوا اسی حوالے سے تحریر کی تیاری میں بین المتنیت کو اہم گردانتی ہے۔ ادب میں کوڈز اینڈ کنوینشنز کا تعلق اشارات، تلمیحات، استعارات، مصطلحات، تشبیہات، روزمرہ اور صنائع بدائع اور زبان کے دیگر ادبی مہارتوں سے ہوتا ہے۔ ایک ادیب جس قدر مہارت سے تحریر میں ان کو استعمال کرتا ہے، اس قدر وہ پختہ اسلوب کی ترجمانی کرتا ہے اور اس کا دائرہ اثر بھی بڑھتا ہے۔ ہر ادیب کا اپنا ایک خاص اسلوب

ہوتا ہے جس کے ذریعے وہ اپنی ذات اور علمیت کی نمائندگی کرتا ہے۔ اسلوب کے بارے میں انسائیکلو پیڈیا بریٹانیکا معلومات مہیا کرتا ہے:

"Style, involves the selection and organization of the features of language for expressive effects, and includes all uses of sound pattern, words, figure of speech, images and syntactic forms " (۶)

یعنی اسلوب میں زبان کی تمام تر خاصیتیں بشمول اس کے خدو خال، صنائع بدائع، ساخت اور صوتی آہنگ تک سب کچھ شامل ہوتا ہے۔ نور اللغات کے مطابق اسلوب کے معانی ”راہ، طرز، روش، طریقہ، بندھن لازم، صورت پیدا کرنا، راہ نکالنا“ کے ہیں (۷) فیروز اللغات میں اسے ”راہ، طریقہ، ڈھنگ“ کے معانی میں لیا گیا ہے جبکہ طرز، چلن راستہ بھی اسی زمرے میں دیے گئے ہیں۔ (۸) اسلوب کے حوالے سے کشاف تنقیدی اصطلاحات کی یہ تعریف بھی اہمیت رکھتی ہے:

”اسلوب سے مراد کسی ادیب یا شاعر کا وہ طریقہ ادائے مطلب یا خیالات و جذبات کے اظہار و بیان کا وہ ڈھنگ ہے جو اس خاص صنف کی ادبی روایت میں مصنف کی اپنی انفرادیت سے وجود میں آتا ہے اور چوں کہ مصنف کی انفرادیت کی تشکیل میں اس کا علم، کردار، تجربہ، مشاہدہ، افتادِ طبع، فلسفہ حیات اور طرز فکر و احساس جیسے عوامل مل جل کر حصہ لیتے ہیں اس لیے اسلوب کو مصنف کی شخصیت کا پر تو اور اس کی ذات کی کلید سمجھا جاتا ہے۔“ (۹)

مولانا احمد رضا کی اردو شاعری کی بابت بات کی جائے تو ان کے اسلوب میں جن عناصر کی نمائندگی زیادہ ہے ان میں منظر نگاری، جذبات نگاری، صنائع شعری، معنویت، سلاست، روانگی، مشکل پسندی، اشارات، تلمیحات، استعارات، مصطلحات اور تشبیہات کے ساتھ ساتھ عشق رسول ﷺ کی فراوانی شامل ہیں۔ وہ اپنے کلام کی انفرادیت کے حوالے سے صاحبِ اسلوب ہیں۔ انھوں نے اپنے دور کے دیگر بیشتر شعرا کی نسبت محض نعت ہی کو اپنے جذبات کے اظہار کا ذریعہ بنایا۔ ان کے اسلوب میں عشق رسول ﷺ کا جو نمایاں عنصر ملتا ہے وہ ان کی نبی کریم ﷺ سے والہانہ عقیدت کا پتہ دیتا ہے۔ ان کے ہاں الفاظ جذبات کے تابع نظر آتے ہیں لیکن محسوسات کا بیان مجہول دکھائی نہیں دیتا۔ اکثر جگہوں پر جب وہ تجاہلِ عارفانہ سے کام لیتے ہیں، قصیدہ خواں ہوتے ہیں یا مناجات و استغاثہ پیش کرتے ہیں تو سراپا عجز و انکسار بن جاتے ہیں جس کا مقصود بھی شانِ نبوت ہی کا بیان ہوتا ہے۔ آپ کا مواجہہ شریف میں کھڑے ہو کر درود و سلام کا نذرانہ پیش کرتے ہوئے زیارت کی تمنا کرنا اور یہ تمنا بر نہ آنے پر بے قراری و از خود رفتگی: کے عالم میں غزل خواں ہونا انھیں متقدمین سے انوکھا اسلوب عطا کرتا ہے۔ استغاثہ کا نمونہ ملاحظہ کیجیے:

کوئی کیوں پوچھے تیری بات رضا
تجھ سے کتے ہزار پھرتے ہیں (۱۰)

قلبی کیفیات کی ایسی منتقش ترجمانی کم ہی شعرا کے ہاں نظر آتی ہے۔ اپنے معاصرین کے مقابل ان کی شاعری میں جذبات کی فراوانی، تڑپ، کسک، عجز و انکسار اور اپنی کم مائیگی کے احساس کے بیان کے باوجود قنوطیت نہیں ہے۔ حدائق بخشش کا جائزہ انھیں شاعری کو قنوطی ثابت نہیں کرتا البتہ جب وہ اپنی کم مائیگی اور کمتری کی بات کرتے ہیں تو اشعار میں مناجات و استغاثہ کا رنگ گہرا ہوتا ہے اور اس سے بھی امید و رجائیت چھلکتے ہیں۔ نمونہ ملاحظہ کیجیے:

نہ ہو مایوس آتی ہے صدا گورِ غریباں سے
نبی امت کا حامی ہے خدا بندوں کا والی ہے (۱۱)

خوف نہ رکھ رضا ذرا، تو تو ہے عبدِ مصطفیٰ ﷺ
تیرے لیے امان ہے، تیرے لیے امان ہے (۱۲)

لطف ان کا عام ہو ہی جائے گا
شاد ہر ناکام ہو ہی جائے گا (۱۳)

ڈاکٹر رشید امجد نے اپنے ایک مضمون میں اسلوب کے بارے میں تحریر کیا تھا کہ درحقیقت اسلوب انکشاف و اظہارِ ذات ہے، گویا اسلوب شخصیت کا اظہار ہے۔ تنقید میں اسلوب سے مراد لکھنے کا وہ رویہ یا انداز ہے جس سے لکھنے والے کی شخصیت کے ساتھ اس کے عصر کا مزاج بھی واضح ہو۔ گویا اسلوب شخصیت اور روحِ عصر کے ساتھ خیال کے اظہار کا وسیلہ بھی ہے۔ (۱۴) یوں اس بیان کے دوسرے حصے پر غور کیا جائے تو قصیدے کا جو مزاج مولانا احمد رضا کے عہد میں رائج تھا، انھوں نے اس سے بھی روگردانی کی اور نعوت و قصائد کو مدغم کرتے ہوئے نعتیہ قصائد تخلیق کیے جن میں حسنِ طلب تو ہے مگر یہ طلب دنیاوی نہیں اور نہ ہی کسی لالچ کے تحت ہے۔ اسی سے ان کے معاصرین شعرا کے مزاج کا بھی پتہ چلتا ہے جن میں سے بیشتر: نوابین کے وظیفہ خوار رہے لیکن وہ اس روش کے خلاف چلے بلکہ نواب نانا پارہ کے سفارشی کلام کے جواب میں مقابل تحریر کیا:

کروں مدح اہلِ دول رضا پڑے اس بلا میں میری بلا
میں گدا ہوں اپنے کریم کا میرا دین پارہ ناں نہیں (۱۵)

مولانا احمد رضا کی شاعری میں الفاظ کا چناؤ، ان کی بُنت اور بر محل استعمال کئی شعری خوبیاں لیے ہوئے ہے۔ ان کے ہاں اردو کے ساتھ ساتھ عربی، فارسی اور ہندی الفاظ کی ایک بڑی کھیپ موجود ہے۔ عطش دارنی کہتے ہیں کہ الفاظ

کی سطح پر اسلوب دراصل انتخاب کا نام ہے۔ تلازم معانی ہو یا صوتی آہنگ، ہر مقام پر انتخاب الفاظ ہی فنکار کا ساتھ دیتا ہے۔ مولانا احمد رضا کے ہاں اردو، عربی، فارسی اور سنسکرت کے الفاظ کی کثرت موجود ہے۔ وہ نعت لکھتے وقت ایک ہی وقت میں مختلف زبانوں کے الفاظ استعمال کرنے سے گریز نہیں کرتے۔ ان کے کلام میں جوت، چک چھالا، بپت، جنگلا، ڈائن، پی، سہاگن، کنورہ، رت، گھاٹ، نکسال، سنسان، پاٹ، پپتا، چھالا، مواء، دھوون، ماتھا، سہاگ، بھبھوکا، گھپا، پھانس، گتھی، مٹا، پل، جگنو، بدرا، چینیٹ اور گانٹھ ایسے ہندی الفاظ بھی موجود ہیں اور سنسکرت کے الفاظ کا بھی بڑا ماہرانہ استعمال موجود ہے جن میں بل، چندن، چندر، سٹا، کنڈل، پاکھ، پون، سبھ گھڑی، جل تھل وغیرہ شامل ہیں۔ کلام میں: عربی، فارسی، سنسکرت اور اردو حروف کا نمونہ ملاحظہ کیجیے:

لکھ بدر فی الوجہ الاجل خط ہالہ مہ زلف ابر اجل
تورے چندن چندر پرو کنڈل رحمت کی بھرن برسا جانا^(۱۶)

کلام میں اردو اور ہندی الفاظ کے ساتھ ساتھ تلمیح کا خوبصورت استعمال ملاحظہ کیجیے:

جس کے تلووں کا دھوون ہے آبِ حیات
ہے وہ جانِ مسیحا ہمارا نبی ﷺ^(۱۷)

مولانا احمد رضا کے کلام میں علمی مصطلحات کا استعمال بھی بکثرت موجود ہے۔ جس قدر علمی مصطلحات انھوں نے نعت میں استعمال کیں ان کے منتقدین اور متاخرین میں اس کی کوئی نظیر نہیں ملتی۔ ڈاکٹر محمد حسین مشاہد نے ان کے اسلوب کے حوالے سے علمی مصطلحات کا پر زور ذکر ان کے حوالے سے کتابی صورت میں کیا ہے۔ کئی مقامات پر ان مصطلحات سے جڑے اشعار کے مفاہیم تک پہنچنے کے لیے محض شاعری ہی نہیں بلکہ دیگر علوم سے وابستگی بھی ضروری ہے کیوں کہ ان علوم سے لا تعلقی نہ صرف بین السطور تک رسائی نہیں دیتی بلکہ بہت سے شبہات کو بھی جنم دیتی ہے۔ اس حوالے سے لکھتے ہیں کہ:

”نعت گوئی میں عقیدے و عقیدت کی نور افزا پرچھائیوں کے ساتھ آپ کے کلام میں جہانِ فکر و فن، جذبہ و تخیل اور متنوع شعری و فنی رچاؤ کے دل نشین تصورات ابھرتے وہیں آپ کے نعتیہ نغمات میں اکثر اشعار مصطلحاتِ علمیہ اور تلمیحاتِ دینیہ سے ایسے مالا مال ہیں کہ ان کو سمجھنے کے لیے عالمانہ فہم و فراست کی ضرورت ہے۔“^(۱۸)

اپنے بیان کی تائید میں وہ مولانا احمد رضا کا یہ شعر پیش کرتے ہیں:

مہر میزاں میں چھپا ہو تو حمل میں پچھلے
ڈالے اک بوند شب دے میں جو بارانِ عرب^(۱۹)

اس ایک شعر کو سمجھنے کے لیے علمِ ہیت، علمِ نجوم اور علمِ موسمیات کا سمجھنا ضروری ہے ورنہ بین السطور تک رسائی ممکن نہیں۔ شعر میں مہر یعنی سورج، میزاں، بارہ آسمانی برجوں میں سے ایک حمل (دبے کی شکل کا آسمانی برج)، شب دے یعنی اکتوبر کے مہینے کی رات وغیرہ کا ذکر کرتے ہوئے فرماتے ہیں کہ عرب مقدس کی بارش اکتوبر کے مہینے کی رات میں اگر ایک قطرہ ہی گرا دے تو سورج اگر برج میزاں میں چھپا ہو تو وہ وہاں سے نکل کر برج حمل میں آکر چمکنا شروع ہو جائے گا اور خشک سالی کا نام و نشان مٹ جائے گا جس کی وجہ عرب کے چاند (نبی کریم ﷺ) سے نسبت ہوگی۔ ان کے بیسیوں اشعار اسی طرز کے ہیں کہ جن پر تحقیق کے لیے علمی مصطلحات سے آگاہی نہایت ضروری ہے۔ یہ شعر ملاحظہ کیجیے:

بارھویں کے چاند کا مجرا ہے سجدہ نور کا
بارہ برجوں سے جھکا اک اک ستارہ نور کا^(۲۰)

اس شعر میں علمِ فلکیات کو سہارا بناتے ہوئے نبی کریم ﷺ کی بارگاہ میں مدح سرائی کی گئی ہے جس میں لکھتے ہیں کہ آپ ﷺ کی پیدائش (۲۱ ربیع الاول) کی خوشی میں ہر بارہ تاریخ کو چاند جھک جھک کر سلامی پیش کرتا ہے۔ یہ چاند تک ہی محدود نہیں بلکہ بارہ برجوں (اسد، ثور، سنبلہ، شرف، عقرب، میزاں، جوزہ، حمل، حوت، اسد، جوزہ، جدی) کا ہر چاند آپ کی خدمت میں حاضر ہو کر سلام پیش کرنا سعادت سمجھتا ہے۔ یوں انھوں نے اپنی علمی مشاہدے کو نعت کی صنف میں بخوبی نبھانے کی کوشش کی ہے۔ ان کے کلام میں علمِ فلسفہ، نجوم اور ہیت، مابعد الطبیعات و علمِ ہندسہ، علمِ منطق، علمِ معانی و نحو، علومِ موسمیات، ارضیات و معدنیات کی بیسیوں مصطلحات موجود ملتی ہیں۔

نعت گوئی میں چاروں زبانوں (عربی، فارسی، اردو اور ہندی) کے بیک وقت استعمال کے حوالے سے مولانا احمد رضا بالکل منفرد اور امتیازی مقام پر متمکن نظر آتے ہیں۔ ڈاکٹر محمود حسین ان کی نعت ”دلمیاتِ نظیرک فی نظرِ مثل“ تو نہ شد پیدا جانا، کو خصوصی حوالہ بناتے ہوئے کہتے ہیں کہ متفرق زبانوں کا ایک ہی وقت میں استعمال ان کے کلام میں لا جواب دکھائی دیتا ہے اور اس فن میں اصحابِ شعر و سخن سے اپنا لوہا منوایا۔ صنائعِ بدائع کا استعمال جس خوبصورتی سے انھوں نے نعت میں کیا اس کا تقابل ان کے کسی بھی ہم عصر شاعر سے کیا جاسکتا ہے۔ بالخصوص مذکورہ نعت سارے اردو ادب کے لیے چار مختلف زبانوں کے الفاظ کے بیک وقت و بہترین استعمال کے

حوالے سے ایک نمونہ ہے۔ ان کی یہ نعت بھرپور غنایت کے ساتھ ارباب ذوق بڑی عقیدت و محبت کے ساتھ مزے لے لے کر پڑھتے اور گنگناتے ہیں جس کا مطلع ہے:

لَم يَأْتِ نَظِيرَ كَ فِى نَظَرٍ مِثْلٍ تَوْنِهِ شَدِيدًا جَانَا
جَـگَ رَاجِ تَوْرَاجِ تَوْرَے سِر سَوَہے تَجھ کوشِہ دوسر اِجانَا^(۱۲)

اسی نعت کے مزید اشعار ملاحظہ کیجیے:

الْبَحْرُ غَلَا وَالْمَوْجُ طَغَىٰ مِنْ بَيْكَسٍ وَ طُوفَانٍ بِمُوشِرَا
مَنْجِدْبَارٍ مِیں ہوں بگڑی ہے ہواموری نیا پار لگا جانا
يَا شَمْسُ نَظَرْتُ اِلَى لَيْلِي چو بطیبہ رسی عرضہ بکنی
توری جوت کی جھلجھل جگ میں رچی مری شب نے نہ دن ہونا جانا^(۲۲)

سنسکرت اور ہندی زبان کے بہت سارے الفاظ، محاورے اور کہاوتوں کو انھوں نے بڑی مشاقی سے اپنے اشعار میں یوں استعمال کیا ہے کہ نہ صرف شعر کی روانی، بحر، تسلسل، عنوان، فصاحت وغیرہ پر ان الفاظ کے بزبان دیگر ہونے کے باوجود کوئی اثر نہیں پڑا اور نہ ہی شعر کے حسن میں کوئی نقص پیدا ہوا ہے بلکہ اس سے شعر کے حسن میں مزید اضافہ ہو گیا۔ ان کے نعتیہ کلام کا لب و لہجہ اسلامی رنگوں میں بھی ڈوبا ملتا ہے اور اس میں عشق و محبت کی فضا بھی نظر آتی ہے چوں کہ ان کے کلام میں جام و مینا، ساغر، مے، زلفِ خمِ جانان، حسن و عشق کے قصے، تنہائی کی کارستانیوں، محبوب کے لب و رخسار کی باتیں اور کے شاعرانہ تخیلات کی بے راہ روی دکھائی نہیں دیتی اس لیے ان کا کلام سوز و گداز، فصاحت و بلاغت، جذب و کشش کے عناصر کے ساتھ ساتھ شرعی اصول و ضوابط کی کسوٹی پر پورا اترتا ہے۔ ڈاکٹر حامد علی خان اس بات کا اعتراف کرتے ہوئے رقم طراز ہیں:

”آپ کے نعتیہ کلام کا مطالعہ کرنے سے یہ اقرار کرنا پڑتا ہے کہ آپ کی نعت گوئی آدابِ عشق و محبت کی آئینہ دار ہے، حضور نبی ہاشم ﷺ سے آپ کی محبت نہ صرف ہر چیز سے بلند و برتر تھی بلکہ والہانہ عقیدت اور حقیقی جاں نثاری تھی۔“^(۲۳)

مولانا احمد رضا کی نعتیہ شاعری میں موضوعاتی تنوع بھی پایا جاتا ہے۔ ان کے نعتوں میں تغزل اور غزلیہ اشعار کے حوالے سے ڈاکٹر محمد امجد رضا امجد انتخاب شائع کر چکے ہیں۔ نعت میں استغاثہ پیش کرتے وقت ملکی حالات کا بیان نعت میں رائج رہا ہے۔ مسدس حالی کا ابتدائی ”اے خاصہ خاصانِ رسل وقتِ دعا ہے“ بھی استغاثہ ہی کا نمونہ ہے اس حوالے سے ان کی شاعری میں محض موضوعاتی تنوع ہی نہیں بلکہ عصریم سیاسی اور سماجی

مسائل بھی: موجود ہیں۔ مثلاً برصغیر پر انگریز کا تسلط اور اس حوالے سے مسلمانوں کی بیداری کی کوشش کا نمونہ ملاحظہ کیجیے اس میں ایک تنبیہ بھی موجود ہے:

سونا جنگل رات اندھیری چھائی بدلی کالی ہے
سونے والو جاگتے رہیو چوروں کی رکھوالی ہے
آنکھ سے کاجل صاف چرا لیں یاں وہ چور بلا کے ہیں
تیری گٹھری تاکی ہے اور تو نے نیند نکالی ہے^(۲۴)

ارے یہ بھیڑیوں کا بن ہے اور شام آگئی
سر پر کہاں سویا مسافر ہائے کنتا لا ابالی ہے^(۲۵)

گو کہ مولانا احمد رضا نے نعت نگاری میں قدرے مشکل پسندی سے کام لیا ہے لیکن اس کے باوجود یہ اپنے ترنم اور غنائیت کے سبب مشہور اور زبان زد عام ہوئی۔ ان کی نعت گوئی کا جمالیاتی جائزہ لیا جائے تو یہ باآسانی کہا جا سکتا ہے کہ انھوں نے اپنے کلام متنوع جمالیاتی رنگوں سے سجایا، سنوارا اور منظر نگاری کے لے لے جو لفاظی کی وہ بھی متاخرین کے لیے مثال بن کر رہ گئی۔ یوں معلوم ہوتا ہے جیسے نعت کے الفاظ کے انتخاب کے لیے انھوں نے الفاظ کے مترادفات کی طویل فہرست تیار کر کے ایسے الفاظ کا انتخاب اور اطلاق کیا ہو جو پہلے لفظ سے زیادہ معنوی خوبصورتی رکھتا ہو۔ مختلف نعتوں کے چند اشعار ملاحظہ کیجیے:

سرتا بقدم ہے تن سلطانِ زمن پھول
لب پھول دہن پھول ذقن پھول بدن پھول^(۲۶)

نہا کے نہروں نے وہ چمکتا لباسِ آپِ رواں کا پہنا
کہ موجیں چھڑیاں تھیں دھار لپکا حبابِ تاباں کے تھل کے ٹکے تھے
یہ جوشِ نور کا اثر تھا کہ آپِ گوہر کمر کمر تھا
صفائے راہ سے پھسل پھسل کر ستارے قدموں پہ لوٹتے تھے^(۲۷)

ڈالیاں جھومتی ہیں رقصِ خوشی جوشِ پہ ہے
بلبلیں جھولتی ہیں گاتی ہیں سہرا تیرا^(۲۸)

عارضِ شمس و قمر سے بھی ہیں انور ایڑیاں
عرش کی آنکھوں کے تارے ہیں وہ خوشتر ایڑیاں^(۲۹)

شاعر کے کلام میں منظر نگاری بھی جمالیاتی مطالعے ہی ایک حصہ ہے۔ گو کہ لغات نے جمالیات کے مختلف معانی پیش کیے ہیں لیکن ان سب کا تعلق ادب پارے کے حسن و قبح ہی سے رہا ہے۔ اس حوالے سے جمالیات کے مشاق نقاد اور اس پر اٹھارہ (۱۸) کتب تخلیق کرنے والے شکیل الرحمن، انور سن رائے اور ارشد محمود سبھی کی رائے مذکورہ ہی ہے۔ مولانا احمد رضا جمالیاتی حوالے سے نہ صرف اپنی شاعری میں منظر نگاری کو اوج تک پہنچاتے ہیں بلکہ ان کے الفاظ کا انتخاب بھی ایسا ہوتا ہے جو مناظر میں رنگ بھرتا چلا جائے۔ ان کی شاعری جن خوبصورت الفاظ کا استعمال بار بار ملتا ہے ان میں گل، گلستان، باغ، گلزار، گلشن، بلبل، پھول، عندلیب، بہار، خوشبو، گلاب، سبزہ، بحر، عارض، ماہ، عرش، جنت، محبوب، بوند، رحمت، آنکھ، شمس، قمر، شمع، پروانہ، قمری، حسن، فصل، سرو، ٹھنڈ، ٹھنڈک، خنکی، آب، قدرت، حسن اور جلوہ وغیرہ شامل ہیں جبکہ زلف، رخ، شب، بارش، قطرہ، آفتاب، فردوس، رات، ملک، فلک، بادل، سرو سمن، دولہا، جنگل، پیڑ، قندیل، چراغ، خورشید، غنچہ جیسے دیگر کئی الفاظ بھی مستعمل ملتے ہیں۔ اگر تعداد کے حوالے سے رنگ و نور کے اظہار کے ان الفاظ کو دہرانے کی بات کی جائے تو حدائق بخشش کے ۷۵ صفحات پر موجود پہلی تراسی (۳۸) نعوتوں، مناقب اور رباعیات میں درج ذیل الفاظ کی تعداد اس طرح سامنے آتی ہے: آنکھ (۳۴ بار)، بوند (۷۰ بار)، بلبل (۲۳ بار)، بہار (۳۱ بار)، باغ (۲۳ بار)، بحر (۹ بار)، جلوہ (۳۸ بار)، جگنو (۱ بار)، حسن (۲۱ بار)، چاند (۱۹)، خوشبو (۳ بار)، خوش (۷)، دل (۱۲۵ بار)، سحر (۸ بار)، رحمت (۴۸ بار)، زندگی (۲ بار)، سبزہ (۳ بار)، شمع (۱۱ بار)، شمس (۷ بار)، صبح (۱۶)، عندلیب (۵ بار)، عارض (۲ بار)، عرش (۳۵ بار)، فصل (۶ بار)، قمر (۱۳ بار)، قمری (۲ بار)، قدرت (۹ بار)، گلستان (۶ بار)، گلزار (۹ بار)، گلشن (۷ بار)، گلاب (۳ بار)، گل (۳۲ بار)، پھول (۴۱ بار)، ٹھنڈ اور ٹھنڈک (۶ بار)، ماہ (۱۱ بار)، محبوب (۶ بار)، سرو (۶ بار) اور چمن (۱۸ بار)۔

ممتاز شیریں کے مطابق شعری مادے کو مٹی اور اس میں خوبصورت الفاظ کے استعمال کو رنگوں کا ملاپ قرار دے کر اسلوب کا نام دیا ہے۔ جس طرح ایک مشاق کوزہ گر مٹی کو گوندھتا ہے، توڑتا، موڑتا، دباتا، کھینچتا، گول، چکور، لمبا اور گہرا کرتا ہے اسی طرح ایک ادیب بھی اپنے الفاظ کو مختلف روپ دے کر اسے خوبصورت بناتا ہے اور مختلف معنیاتی جامے پہناتا ہے۔ کلام احمد رضا میں مصطلحات کی طرح تلمیحات کا بکثرت استعمال بھی ان کی شعری تکنیک کا اہم حصہ ہے۔ اسی حوالے سے حدائق بخشش کے پہلے ۱۵۷ صفحات پر موجود تراسی (۸۳) نعوت، مناقب اور رباعیات میں موجود مخصوص تلمیحات تعداد کے اعتبار سے اس طرح سامنے آتی ہیں: آل (۵ بار)، اللہ (۱ بار)، الٰہی (۲۹ بار)، حشر و محشر (۵۳ بار)، خدا (۶۶ بار)، خلد (۱۱ بار)، جنم (۳ بار)، جبریل (۳ بار)، جنت (۹ بار)، دوزخ (۳ بار)، رحمت (۴۸ بار)، رسول (۲۸ بار)، شفیع (۶ بار)، شفاعت (۲۳)، طیبہ (۳۵ بار)، عرش (۴۳ بار)، عفو (۱۰)، کریم (۱۲ بار)، کرم (۲۹ بار)، کوثر (۱۰ بار)، قدرت (۹ بار)، گنہ (۱۱ بار)، گناہ (۴ بار)،

مالک، (۴ بار)، موت (۵)، مدینہ (۲۵ بار)، محمد (۲۷ بار)، نبی (۳۹ بار ولی (۸ بار)، یوسف (۲ بار)۔ مذکورہ تلمیحات کے علاوہ بھی دیگر بہت سی تلمیحات جیسے ملائکہ، مکہ، والضحیٰ، حجرات، الم نشرح، مسیحا، شفا، آبِ حیات، رسالت، نور، انوار، روح الامیں، حضور وغیرہ بھی اس مجموعہ نعت میں جا بجا رنگ جماتی نظر آتی ہیں۔ تلمیحات کے شعر میں استعمال کا: نمونہ ملاحظہ کیجیے:

سیہ لباسِ دار دنیا و سبز پوشانِ عرشِ اعلیٰ
ہر اک ہے ان کے کرم کا پیاسا یہ فیض ان کی جناب میں ہے (۳۰)

کلام احمد رضا میں تلمیحات کے بکثرت استعمال کی ایک وجہ ان کا عربی زبان و ادب سے دلچسپی رکھنا ہے۔ ڈاکٹر محمود حسین کے مطابق عربی زبان میں مختلف موضوعات پر ۲۹۱ کتابیں سپردِ قلم کیں (۳۱)۔ اسی مشاقی کے سبب انھوں نے اپنی رباعیات میں بھی بڑی خوبی سے رباعی کے مخصوص اوزان نبھاتے ہوئے عربی اور تلمیحات کا استعمال کیا ہے۔ دورِ باعیات ملاحظہ کیجیے:

آتے رہے انبیاء کما قیل لہم والیٰ تم حکم کہ خاتم ہوئے تم
یعنی جو ہوا دفترِ تنزیل تمام آخر میں ہوئی مہر کہ اکملت لکم

دوسری رباعی کا چوتھا مصرعہ ملاحظہ کیجیے:

والفجر کے پہلو میں لیلِ عَشْرِ (۳۲)

مولانا احمد رضا کی علمِ قوافی پر مضبوط گرفت نے بھی اردو ادب میں بہت سے ایسے محیر العقول کارنامے سرانجام دیے ہیں جو متاخرین کے لیے ایک معمر اور لکار بن کر رہ گئے۔ عبدالستار ہمدانی اس حوالے سے یہ دعویٰ کرتے ہیں کہ آج تک اردو ادب کا کوئی بھی شاعر حسنِ مطلع کے محض دس (۱۰) اشعار تک بھی نہ پہنچ سکا جبکہ مولانا احمد رضا کا اعزاز یہ ہے کہ انھوں نے قصیدہ نور (صبحِ طیبہ میں ہوئی) کے، ”صبحِ طیبہ میں ہوئی بٹتا ہے باڑہ نور کا“ سے باغِ طیبہ میں سہانا پھول پھولا نور کا، مست بو ہیں بلبلیں پڑھتی ہیں کلمہ نور کا تک، ”مسلل چھیا لیس اشعار حسنِ مطلع کے کہے۔ قصیدہ نور ان کی قوافی پر گرفت کی عمدہ ترین مثال ہے جس میں وہ بانوے (۹۲) مختلف قافیوں کے لیے چھیا سی (۸۶) الفاظ لائے۔ علمِ قوافی کے حوالے سے انھوں نے کئی نعتوں کے اشعار کے تمام ارکان کو قوافی کا حسن عطا کیا جو خود علمِ قوافی کے حوالے سے ایک کارنامہ ہے۔ نمونے کے طور پر ”قصیدہ نور“ کے دو اشعار ملاحظہ کیجیے:

صبح طیبہ میں ہوئی بٹنا ہے ہاڑا نور کا
صدقہ لینے نور کا آیا ہے تارا نور کا

باغ طیبہ میں سہانا پھول پھولا نور کا
مست بو ہیں بلبلیں پڑھتی ہیں کلمہ نور کا (۳۳)

ان کی قادر الکلامی کی ایک مثال صنعتِ اقتباس ہے کہ اس کا استعمال کلاسیک شعر اسے موخرین شعر اتک بہت ہی کم ملتی ہے۔ صنعتِ اقتباس میں شعر میں کوئی اور معتبر حوالہ لایا جاتا ہے جو بیشتر آسمانی کتابوں یا احادیث وغیرہ سے ہوتا ہے۔ ان کے ہاں ایسے اشعار کثرت سے ملتے ہیں جن میں اقتباسات موجود ہوں۔ حدائقِ بخشش میں عبدالستار ہمدانی کی تحقیق کے مطابق حدائقِ بخشش میں ایسے اناسی (۷۹) اشعار موجود ہیں جو صنعتِ اقتباس کا منہ بولتا ثبوت ہیں۔ مولانا کے سوا اردو ادب کا کوئی ایک بھی شاعر اس کثرت سے صنعتِ اقتباس کا استعمال نہیں کر سکا ہے۔ ملاحظہ کیجیے:

بے ابر کرم کے میرے دھبے
لَا تَغْبِدْ لَهَا الْبَحْرُ اَقَارِ
اتنی رحمت رضا پہ کرلو
لَا يَفْقُرُ الْبَحْرُ الْوَارِ آقا (۳۴)

کسی بھی شعر کے دونوں مصرعوں کے تمام الفاظ ہم قافیہ لانا صنعتِ ترصیع کہلاتا ہے۔ یہ صنعت چونکہ مشکل ہے اور بہت زیادہ محنت و عرق ریزی کی طلب گار ہے اس لیے اس کا استعمال اردو شعرا کے ہاں بہت کم ملتا ہے۔ مولانا صاحب کے ہاں دیگر صنائعِ شعری کی طرح صنعتِ ترصیع کا استعمال بھی بہت خوبی کے ساتھ کیا گیا ہے۔ اس صنعت میں سارے مصرعوں کے تمام الفاظ ہم: قافیہ ہوتے ہیں۔ حدائقِ بخشش سے اس صنعت کا نمونہ ملاحظہ کیجیے:

تمہاری چمک، تمہاری دمک، تمہاری جھلک، تمہاری مہک
زمین و فلک، سماک و سمک، ہیں سکھ نشان تمہارے لیے
کلیم و نجی، مسیح و صفی، قلیل و رضی، رسول و نبی
عتیق و وصی، غنی و علی، ثنا کی زباں تمہارے لیے (۳۵)

سب سے اولیٰ و اعلیٰ ہمارا نبی
سب سے بالا و بالا ہمارا نبی (۳۶)

اس کے علاوہ ان کے کلام میں صنعتِ تجنیس ایسی صنایع شعری کا ماہرانہ استعمال ملتا ہے۔ اس صنعت میں شعر میں دو ایسے الفاظ کا استعمال کیا جاتا ہے جو حروف اور اعراب میں مساوی ہوں لیکن معنی میں الگ یا مختلف۔ حدائقِ بخشش کے صرف اردو کلام میں ۱۰۷ اشعار تجنیس کامل کے الگ کیے گئے ہیں جب کہ تجنیس کی باقی اقسام جیسے تام اور ناقص وغیرہ کے اشعار ابھی تحقیق طلب ہیں۔ عبدالستار ہمدانی لکھتے ہیں کہ:

”حضرت رضا بریلوی کے نعتیہ دیوان حدائقِ بخشش کے صرف اردو کلام میں سے راقم الحروف نے ۱۰۷ اشعار صنعتِ تجنیس کامل کے الگ چھانٹ کر ان میں سے ایک سو تیس اشعار کی تشریح کر دی ہے۔“ (۳۷)

مولانا احمد رضا نے جن دیگر صنایع شعری کا زیادہ استعمال کیا ان میں حسنِ تعلیل اور تشبیہ، استعارہ، صنعتِ عزلِ الشفتین (اس میں شعر پڑھنے والے کے دونوں ہونٹ جدا رہتے ہیں)، صنعتِ ایہام، صنعتِ اشتقاق (اس میں ایک بات کر کے اس پر زور دیا جاتا ہے اور بڑھایا جاتا ہے، صنعتِ اتصالِ تربیعی، صنعتِ مقلوبِ کل، صنعتِ حسنِ طلب، صنعتِ ایہام، صنعتِ سیاقِ الاعداد، صنعتِ مستزاد، صنعتِ لف و نشر، صنعتِ تضمین، صنعتِ تشبیہ وغیرہ کا بکثرت استعمال موجود ہے۔ صنعتِ اشتقاق کا نمونہ ملاحظہ کیجیے:

مٹ گئے، مٹتے ہیں، مٹ جائیں گے اعدا تیرے
نہ مٹا ہے نہ مٹے گا کبھی چرچا تیرا (۳۸)

اسی ضمن میں ایک اور مشکل صنعت ”سیاقِ الاعداد“ کا نمونہ ملاحظہ کیجیے جس میں اشیاء کی تعداد کا ذکر کیا جاتا ہے:

ہائے غافل وہ کیا جگہ ہے جہاں
پانچ جاتے ہیں چار پھرتے ہیں (۳۹)

صنعتِ تشبیہ کا استعمال ملاحظہ کیجیے جس میں قصیدے کو عشقیہ یار و مانوی مضامین کے ساتھ شروع کیا جاتا ہے:

چمنِ طیبہ میں سنبھل جو سنوارے گیسو
حورِ بڑھ کر شکنِ ناز پہ وارے گیسو (۴۰)

عرش کی عقل دنگ ہے چرخ میں آسمان ہے
جانِ مراد اب کدھر ہائے تیرا مکان ہے (۴۱)

ان کے کلام میں صنعتوں کے علاوہ محاورات اور کہاوتوں کا استعمال بھی بہت خوبی اور مشافی سے کیا گیا ہے جن کی تعداد مولانا فضل کریم کے مطابق ایک ہزار سے زیادہ ہے۔ اس سے مولانا احمد رضا کی قادر الکلامی کا بخوبی اندازہ لگایا جاسکتا ہے۔ یوں کہا جاسکتا ہے کہ مولانا احمد رضا نعت نگاری میں اپنے مخصوص لب و لہجے اور اسلوبِ بیانی کی وجہ سے ایک منفرد اور ممتاز مقام کے حامل ٹھہرتے ہیں وہیں۔ اسی لیے انھیں مولانا مودودی، سید سلیمان ندوی، فرمان فتح پوری و دیگر بڑی اہم ادبی شخصیات کی جانب سے خراج تحسین بھی پیش کیا گیا ہے۔ مولانا فضل کریم اپنے ایک مضمون میں ان کے اسلوب کے حوالے سے یوں خراج تحسین پیش کرتے ہیں:

”مضمون آفرینی اور خیال آفرینی کا جو نئے اور جدت و ندرت سے مملو اظہار یہ آپ کے کلام میں ملتا ہے وہ باوجود تلاش و تفتیش دیگر شعراء کے ہاں کم نظر آتا ہے۔“ (۴۲)

حوالہ جات

- ۱۔ شبنم خان، احمد رضا بریلوی کی شہرت کے اسباب، مشمولہ سہ ماہی افکار رضا (سہ ماہی)، ممبئی، جلد: ۱۳، شمارہ: ۴، اکتوبر تا دسمبر ۲۰۰۷ء، ص: ۳۵۰
- ۲۔ نسیم بستوی، علامہ، احوال و آثار اعلیٰ حضرت مجدد اسلام، رضا کیڈمی، لاہور، ۱۹۰۶ء، ص: ۳۷
- ۳۔ محمد یوسف صابر، مرتب، چودھویں صدی ہجری کی ایک عظیم شخصیت، ناشر محمد ارشاد اختر، فیصل آباد، ۱۹۸۳ء، ص: ۱۰
- ۴۔ ایضاً، ص: ۲۳
- ۵۔ ایضاً، ص: ۴۱
- 6- Encyclopedia Britinica, Published: U.S.A, 1973, P 332
- ۷۔ مولوی نور حسن نیر، نور اللغات (جلد اول)، نیشنل بک فاؤنڈیشن، اسلام آباد، ۱۹۸۹ء، ص: ۳۱۱
- ۸۔ فیروز الدین، مولوی، فیروز اللغات، فیروز سنز، لاہور، ص: ۹۴
- ۹۔ ابوالعجاز حفیظ صدیقی، مرتب، کشف تنقیدی اصطلاحات، مقتدرہ قومی زبان، اسلام آباد، ۱۹۸۵ء، ص: ۱۳
- ۱۰۔ احمد رضا خان، حدائق بخشش، مکتبۃ المدینہ، کراچی، ۲۰۱۲ء، ص: ۹۹
- ۱۱۔ ایضاً، ص: ۱۸۲
- ۱۲۔ ایضاً، ص: ۱۷۹
- ۱۳۔ ایضاً، ص: ۴۰

- ۱۴۔ عطش درانی، ڈاکٹر، اسلوب اور اسلوبیاتی انتخاب، مضمون، صفحہ (جنوری۔ مارچ ۱۹۹۸)، لاہور، ص ۲۵
- ۱۵۔ احمد رضا خان، حدائق بخشش، مکتبۃ المدینہ، کراچی، ۲۱۰۲، ص: ۱۰۹
- ۱۶۔ ایضاً، ص: ۳۴
- ۱۷۔ ایضاً، ص: ۱۳۸
- ۱۸۔ محمد حسین مشاہد، ڈاکٹر، کلام رضائیں علمی مصطلحات کی ضیاباریاں، ادارہ دوستی، مالگاول، بھارت، ۲۱۰۲ء، ص: ۳
- ۱۹۔ احمد رضا خان، حدائق بخشش، مکتبۃ المدینہ، کراچی، ۲۱۰۲، ص: ۵۷
- ۲۰۔ ایضاً، ص: ۲۴۲
- ۲۱۔ ایضاً، ص: ۴۳
- ۲۲۔ ایضاً
- ۲۳۔ معارف رضا (ماہنامہ)، ادارہ تحقیقات امام احمد رضا، کراچی، ۱۹۸۹، ص: ۲۱۲
- ۲۴۔ احمد رضا خان، حدائق بخشش، مکتبۃ المدینہ، کراچی، ۲۱۰۲ء، ص: ۱۸۵
- ۲۵۔ ایضاً، ص: ۱۸۲
- ۲۶۔ ایضاً، ص: ۷۸
- ۲۷۔ ایضاً، ص: ۲۳۰
- ۲۸۔ ایضاً، ص: ۲۵
- ۲۹۔ ایضاً، ص: ۸۶
- ۳۰۔ ایضاً، ص: ۱۸۰
- ۳۱۔ محمود حسین، ڈاکٹر، مولانا احمد رضا خان کی عربی زبان و ادب میں خدمات، (مقالہ)، ادارہ تحقیقات امام احمد رضا، کراچی، ۲۰۰۶ء، ص: ۱۹۲
- ۳۲۔ احمد رضا خان، حدائق بخشش، مکتبۃ المدینہ، کراچی، ۲۰۱۲ء، ص: ۲۳۸
- ۳۳۔ ایضاً، ص: ۳۴۸
- ۳۴۔ ایضاً، ص: ۳۶
- ۳۵۔ ایضاً، ص: ۳۴۸

- ۳۶۔ عبدالستار ہمدانی، مولانا، فن شاعری اور حسان الہند، ادارہ تحقیقات احمد رضا، کراچی، ۲۰۰۳ء، ص: ۱۶۳
- ۳۷۔ احمد رضا خان، حدائق بخشش، مکتبۃ المدینہ، کراچی، ۲۰۱۲ء، ایضاً، ص: ۱۴۸
- ۳۸۔ ایضاً، ص: ۸۲
- ۳۹۔ ایضاً، ص: ۹۹
- ۴۰۔ ایضاً، ص: ۱۱۹
- ۴۱۔ ایضاً، ص: ۱۸۷
- ۴۲۔ فضل کریم، مولانا، احمد رضا تحقیق کے آئینے میں، مشمولہ: ماہنامہ اعلیٰ حضرت بریلی شریف، اڑیسہ، نومبر۔ دسمبر ۱۹۹۴ء، ص ۵۸-۵۹